

यूयवयौ जसि । (९३/३८८)

युष्मदस्मदोः<sup>१</sup> मपर्यन्तस्य जसि परतो यूय वय इत्येतावादेशौ भवतः । यूयम् । वयम् । परमयूयम् । परमवयम् । अतियूयम् । अतिवयम् । तदन्तविधिरत्र भवति, 'अङ्गाधिकारे तस्य च तदुत्तरपदस्य च' (सीर. प. ७७) इति ॥

त्वाहौ सौ । (९४/३८४)

<sup>२</sup>युष्मदस्मदोर्मपर्यन्तस्य सौ परे त्व अह इत्येतौ आदेशौ भवतः । त्वम् । अहम् । परमत्वम् । परमाहम् । अतित्वम् । अत्यहम् ॥

तुभ्यमहौ डयि । (९७/३९४)

युष्मदस्मदोः<sup>३</sup> मपर्यन्तस्य तुभ्य मह्य इत्येतावादेशौ भवतो डयि परतः । तुभ्यम् । मह्यम् । परमतुभ्यम् । परममह्यम् । अतितुभ्यम् । अतिमह्यम् ॥

तवममौ डसि । (९६/३९८)

युष्मदस्मदोः<sup>३</sup> मपर्यन्तस्य तव मम इत्येतावादेशौ भवतो डसि परतः । तव । मम<sup>४</sup> । <sup>५</sup>परमतव । परममम । अतितव । अतिमम ॥

त्वमावेकवचने । (९७/६८९)

एकवचने इत्यर्थनिर्देशः । एकवचने ये युष्मदस्मदो एकार्थमिधानविषये तयोर्मपर्यन्तस्य स्थाने त्व म इत्येतावादेशौ भवतः । त्वाम् । माम् । त्वया । मया । त्वत् । मत् । त्वयि । मयि ।

यदा समासे एकार्थे युष्मदस्मदो भवतः, समासार्थस्य त्वन्यसङ्ख्यत्वात् द्विवचनं बहुवचनं वा भवति, तदापि त्वमावादेशौ भवतः । आदेशान्तराणां तु 'त्वाहौ सौ' (७.२.९४/३८४) इत्येवमादीनां विषये पूर्वविप्रतिषेधेन ते एवेष्यन्ते । अतिक्रान्तः त्वाम् अतित्वम् । अत्यहम् । अतिक्रान्तौ त्वाम् अतित्वाम् । अतिमाम् । अतिक्रान्तान् त्वाम् अतित्वान् । अतिमान् । अतिक्रान्ताभ्याम् त्वाम् अतित्वाभ्याम् । अतिमाभ्याम् । अतिक्रान्तैः त्वाम् अतित्वाभिः । अतिमाभिः । इत्येवमाद्युदाहर्तव्यम् ॥

1. मपर्यन्तयोः स्थाने क. 2. अनयोः युष्मदस्मदोः मपर्यन्तयोः स्थाने क. 3. मपर्यन्तयोः क, नास्ति व.  
4. इत्यादि इत्यधिकम् व. 5. परमतव - अतिमम नास्ति इ. 6. निर्देशग्रहणम् व. 7. मपर्यन्तयोः क.